

दिनांक : 23.01.2026

समय : 07.10PM

आकाशवाणी मध्यप्रदेश

मुख्य समाचार,

- प्रधानमंत्री नरेंद्र मोदी 25 जनवरी, रविवार को सुबह 11 बजे मन की बात कार्यक्रम में अपने विचार करेंगे साझा ।
- केंद्रीय मंत्री जेपी नड्डा और मुख्यमंत्री ने जबलपुर में नेताजी सुभाष चंद्र बोस को किया याद, कई कार्यक्रमों में की शिरकत ।
- धार की ऐतिहासिक भोजशाला में कड़ी सुरक्षा के बीच बसंत पंचमी पर पूजा और नमाज शांतिपूर्ण ढंग से संपन्न ।

और

- उज्जैन के तराना क्षेत्र में कल हुए विवाद के बाद पुलिस ने लागू की धारा 144 ।

प्रधानमंत्री मन की बात

प्रधानमंत्री नरेन्द्र मोदी 25 जनवरी रविवार को सुबह 11 बजे आकाशवाणी से मन की बात कार्यक्रम में अपने विचार साझा करेंगे। यह इस मासिक रेडियो कार्यक्रम की 130वीं कड़ी होगी। कार्यक्रम आकाशवाणी और दूरदर्शन के समूचे नेटवर्क, एआईआर न्यूज वेबसाइट और न्यूज ऑन एआईआर मोबाइल एप पर प्रसारित होगा। आकाशवाणी समाचार, दूरदर्शन समाचार और प्रधानमंत्री कार्यालय तथा सूचना और प्रसारण मंत्रालय के यूट्यूब चैनलों पर भी यह कार्यक्रम सीधा प्रसारित होगा। आकाशवाणी से

हिन्दी प्रसारण के तुरंत बाद कार्यक्रम का क्षेत्रीय भाषाओं में भी प्रसारण होगा।

नड्डा- जबलपुर

केंद्रीय स्वास्थ्य एवं परिवार कल्याण मंत्री जगत प्रकाश नड्डा तीन दिवसीय दौरे पर जबलपुर आए हैं। उन्होंने मुख्यमंत्री डॉ. मोहन यादव के साथ पहले सिद्धि बाला बोस लाइब्रेरी एसोसिएशन के शताब्दी वर्ष समापन समारोह में भाग लिया।

इसके बाद दोनों नेता मुख्यमंत्री कन्या विवाह और निकाह योजना के तहत आयोजित सामूहिक विवाह समारोह में शामिल हुए और नवविवाहित जोड़ों को आशीर्वाद दिया। इस मौके पर मुख्यमंत्री डॉ. मोहन यादव ने 121 जोड़ों को योजना के तहत 49 हजार रुपये की सहायता राशि के चेक भी प्रदान किए। अंत में दोनों नेताओं ने माँ नर्मदा तट, ग्वारीघाट में आयोजित नर्मदा महाआरती में शामिल होकर श्रद्धालुओं के साथ इस पावन अवसर का आनंद लिया।

शिवराज सिंह चौहान

केंद्रीय कृषि मंत्री शिवराज सिंह चौहान ने अपने वादे के अनुसार दिव्यांग पन्नालाल को मोटराइज्ड ट्राईसाइकिल सौंपी, जिनसे उनकी जिंदगी और रोजगार आसान होगा। बीते 18 जनवरी को विदिशा दौरे के दौरान पन्नालाल से मुलाकात के दौरान यह वादा उन्होंने किया था, जिसे आज पूरा किया। आज ही विदिशा के संजय गांधी स्मृति कॉलेज के खेल मैदान में सांसद खेल महोत्सव का भव्य समापन भी हुआ। समारोह में शिवराज सिंह चौहान स्वयं मौजूद रहे और विजेता खिलाड़ियों को पुरस्कार देकर उनका हौसला बढ़ाया।

'प्रगति'

प्रधानमंत्री के सक्रिय नेतृत्व और समय पर काम पूरा करने के लिए बनाए गए मंच 'प्रगति' ने अपनी 50वीं बैठक सफलतापूर्वक पूरी कर एक बड़ी उपलब्धि हासिल की है। प्रधानमंत्री नरेन्द्र मोदी ने 2015 में प्रगति नाम का एक डिजिटल मंच शुरू किया था। यह मंच केंद्र और राज्य सरकारों को एक ही जगह जोड़ता है और समय पर काम पूरा करने में मदद करता है। इस मंच के जरिए बड़ी परियोजनाओं में हो रही देरी के कारणों को समझा जाता है और उनके समाधान जल्दी किए जाते हैं। प्रगति से सरकारी कामों में जवाबदेही भी मजबूत होती है। इस श्रृंखला में आज हम जयपुर-सीकर-चूरू गेज रूपांतरण परियोजना पर नजर डाल रहे हैं।

रिपोर्ट

बसंत पंचमी

देश और प्रदेश भर में आज बसंत पंचमी का त्यौहार उत्साह के साथ मनाया गया। इस मौके पर मुख्यमंत्री डॉ. मोहन यादव ने हार्दिक शुभकामनाएं दी हैं। धार की ऐतिहासिक भोजशाला में बसंत पंचमी का पर्व शांतिपूर्ण और सौहार्दपूर्ण माहौल में सम्पन्न हुआ। सूर्योदय के साथ हवन-पूजन शुरू हुआ और मां वाग्देवी की शोभायात्रा लालबाग से भोजशाला तक निकली, जिसमें बड़ी संख्या में श्रद्धालु शामिल हुए। उच्चतम न्यायालय के निर्देशों के अनुसार पूजा और नमाज दोनों तय समय पर संपन्न हुईं, जबकि सुरक्षा व्यवस्था पूरी तरह मुस्तैद रही।

मुख्यमंत्री- श्रद्धांजलि

मुख्यमंत्री डॉ. मोहन यादव ने जम्मू-कश्मीर के डोडा जिले में ड्यूटी के दौरान वीरगति को प्राप्त ग्वालियर निवासी भारतीय सेना की 4 आरआर यूनिट के जवान शैलेन्द्र सिंह भदौरिया को विनम्र श्रद्धांजलि दी है।

मुख्यमंत्री ने इस शहादत को देश और प्रदेश के लिए अपूरणीय क्षति बताया। उन्होंने शोक संतप्त परिजनों के प्रति गहरी संवेदनाएं व्यक्त करते हुए ईश्वर से दिवंगत आत्मा की शांति और परिवार को संबल देने की प्रार्थना की है।

उज्जैन विवाद

उज्जैन जिले के तराना क्षेत्र में कल रात शुरू हुआ विवाद आज दोपहर तक बढ़ गया और हिंसक रूप ले लिया। दोनों पक्षों के बीच पत्थरबाजी हुई जिसमें कई बसें क्षतिग्रस्त हुई हैं। एहतियात के तौर पर इलाके में बाजार बंद कर दिए गए हैं। स्थिति को नियंत्रित करने के लिए पुलिस ने धारा 144 लागू की है और संवेदनशील जगहों पर भारी पुलिस बल तैनात किया है। पुलिस ने इस मामले में पांच लोगों को गिरफ्तार भी किया है।

लोकार्पण

मुख्यमंत्री डॉ. मोहन यादव कल भोपाल में नए वृद्धाश्रम “संध्या-छाया” का लोकार्पण करेंगे। इस मौके पर वे राज्य स्तरीय स्पर्श मेला-2026 के विजेताओं को पुरस्कार देंगे और सामाजिक सुरक्षा पेंशन की 327 करोड़ रुपये की राशि एक क्लिक से लाभार्थियों के खातों में भेजेंगे।

संक्षिप्त समाचार

- मंदसौर में उप मुख्यमंत्री जगदीश देवड़ा ने आज रामघाट पर अमृत 2.0 योजना के तहत 11 करोड़ 11 लाख रुपये की लागत से बनने वाले नवीन फिल्टर प्लांट और पाइप लाइन का भूमिपूजन किया।
- इंदौर जिले की देपालपुर जनपद पंचायत द्वारा मुख्यमंत्री कन्यादान योजना के अंतर्गत एक भव्य सामूहिक विवाह सम्मेलन का आयोजन किया गया, जिसमें 83 जोड़ों का विवाह वैदिक रीति-रिवाजों के साथ संपन्न हुआ।

- रीवा में माखनलाल चतुर्वेदी राष्ट्रीय पत्रकारिता एवं संचार विश्वविद्यालय में बसंत पंचमी के पावन अवसर पर माँ सरस्वती पूजन और 'स्वदेशी संकल्प दौड़' का आयोजन किया गया।
- बैतूल में राष्ट्रीय मतदाता दिवस के सम्बन्ध में आज जिले के सभी शासकीय कार्यालयों में मतदाता दिवस की शपथ ली गई।
- पराक्रम दिवस के उपलक्ष्य पर मैं आज आगरमालवा स्थित पीएम श्री केंद्रीय विद्यालय में "परीक्षा पे चर्चा" कार्यक्रम के तहत "ऑपरेशन सिंदूर" शीर्षक पर प्रश्नोत्तरी प्रतियोगिता का आयोजन किया गया।
- भारत और न्यूजीलैंड के बीच पांच मैचों की टी20 सीरीज का दूसरा मैच रायपुर के शहीद वीर नारायण सिंह इंटरनेशनल क्रिकेट स्टेडियम में खेला जा रहा है। भारतीय टीम के कप्तान सूर्यकुमार यादव ने टॉस जीतकर पहले गेंदबाजी करने का फैसला किया है।
